

IL-HMAR TA' POLDU

Ta' N.N.

Fir-raħal ta' Picchisvarde kien hemm kunvent tar-rhieħ, mibni matul it-triq ewlenija. F'nofs il-bini, knisja mdaqqa sewwa, bil-bieb ta' barra għal fuq dik it-triq, bil-kmamar fuq u isfel minn naħa l-waħda u l-oħra tal-knisja.

Wara l-kunvent, għalqa kbira tagħhom, imdawra bi tliet hitan għoljin. Mal-ħajt, in-naħa tal-lem'n għal min iħares mill-bieb tas-sagrestija, kien hemm rixtellu tal-ħadid, li kien jagħti fil-għalqa. Matul dak il-ħajt, min-naħa ta' barra, kienet għaddejja triq ġejja mill-kampanja, u kienet ittemm fit-triq il-kbira.

Minn dik it-triq magenb il-ħajt tal-għalqa, kull fil-għaxija, ma' nżul ix-xemx kien iġħaddi Poldu, raġel ta' bejn is-60 u s-70, xi ftit milwi, b'idu l-waħda wara dahru jzomm ħabel, u fl-oħra kuruna, iġħid ir-Rużarju. Il-ħabel twil u merħi li mieġhu marbut ħmar. Fra Gaspru, il-ġennien kien jaf biħ, u kien jarah għaddej kull fil-għaxija.

Fil-bidu tat-tieni ġimgħa ta' Ottubru Fra Gaspru beda jagħzaq il-għalqa biex jizra' l-ful. Dak in-nhar li beda l-Gwardjan, Fra Stiefnu, għall-ħabta tat-tlieta u nofs niżel fil-għalqa, biex jieħu daqsxejn tan-nifs, u ra lill-Fra qed jagħzaq, u qallu: "Fra Gaspru, issa ma tarax dan ix-xogħol kollu tal-għażiġ, għalqa bħal d'n, għax ma tahrathiex? U hekk f'jumejn tkun hlistha!" — "Sewwa qed tġħid, imma bhima għall-moħriet ma għandniex!" — "Ara kif tikseb waħda".

Meta l-Gwardjan ingabar fil-kunvent Fra Gaspru mar fil-kočina u qabad sikkina daqshiex. Meta kien għad fadal daqs siegħa nhar il-Fra mar ibexxaq ir-rixtellu li kien infurrat bil-ħadid, u qagħad hemm iġħarrex jistenna għaddej il-ħmar quddiem għajnejħ. Malli wasal, Fra Gaspru johroġ f'salt, jiftaħ sewwa l-bieba tar-rixtellu, jaqta' l-ħabel minn geddum il-bħima, jagħtiha daqqa ta' sieq, jimbuttaha għal ġewwa jarmi fil-għalqa s-sikkina, jaqbad f'idejħ tarf il-ħabel, u jibda jimxi flok il-ħmar wara sidu.

X'ħin it-tnejn waslu biex jidh'u fit-triq il-kbira, Fra Gaspru waqaf, il-ħabel, li dejjem merħi, nġ'bed. Poldu ħares lura biex jara għaliex il-ħmar waqafu, u haġa tal-għaġeb berraq għajnejħ, tbeġħren u nstamat, u lissen: "Dan kif, kif inħi dil-bieča?" — "Aħ jaħasra", qallu l-Fra, "kun af li jiena xi sentejn ilu kont għamilt fil-kunvent gażiba kbira, u l-Bambin, bħala kastig, biddilni fi ħmar. Fil-kunvent ma kellhomx jagħmlu bija u biġħuħ lilek. Issa l-kastig spiččali, u reġa' għamilt fi Fra li kont qabel". — "U issa x'se nagħmlu?", qal Poldu. — "La taqta' qalbek xejn, ħudni d-dar

tieghek, zommni fl-istalla, itmagħni l-gwież bħalma s'issa, u jien bis-sabar kollu nibqa' nigbidlek il-karettun bit-tagħbija, il-mohriet għal hrit, u ngorrok fuq spallejja għal meta tkun trid tohroġ għal xi qadja tieghek". — "Mela x'inhu? M'n jarak tiġbed il-karettun, il-mohriet, jew meta jarawni riekeb fuq spallejk!" . . . U Poldu, kollu sieket, qallu: "Ara, minn liema kunvent inti?" — "Minn dan, ta' ma' ġenbna". — "Mela mur ingabar, u lil l-Bambin isabbarni u jkollu ħniena minni"; u sa dattant beda Poldu jiġbor il-ħabel madwar idu u minkbu. U nfidu.

Poldu pass pass irhielha lejn daru, qalbu maqsuma bil-ghali.

Zeża martu, harġet t'stennieh fuq il-ghatba tal-b'eb, għax rat li żewġha ddawwar ma jiġi. X'hin lemhitu ġej, u mingħajr il-ħmar, qaltu: "Kif iddawwart hekk, u l-ħmar x'għamilt bih?" "Ah x'biċċa ġratilna Zeż! Dak il-ħmar ma kienx twieled ħmar, dak kien Patri l-Ajk, li darba fil-kunvent kien għamel gaziba kbira, u Alla biex jikkastigah biddlu fi ħmar; issa l-lejla jiena u ġej bih 'l hawn, spiċċalu l-kastig, u reġa' Ajk li kien qabel. Jiena għidtlu biex imur jingabar fil-kunvent tiegħu". — Ġiezu, Ġiezu, ara x'biċċa din!", mistaġġba bdiet tgħid Zeża, u raddet is-salib b'idha x-xellugija. — "Zeż għandi qalbi maqsuma bil-ghali!" — U dak il-lejl ma seta' jorqod xejn!

Mill-banda l-oħra Fra Gaspru f'jumejn harat il-ghalqa kollha bil-ħmar, u żera' l-ful. Ghaddew tlitt ijiem. Fra Gaspru mar għand il-Gwardjan isaqsih x'sejjer jagħmel bil-ħmar, la darba kien iddobba bih, u deherlu li ma kienx hemm għalfejn iżommu aktar. Il-Gwardjan qallu li jekk m'hemmx għalfejn jinzamm aktar fil-kunvent, jara kif jehles minnu, "Biegħu!, imma l-flus li ddaħħal minnu ġibhomli biex jew inqassahom lill-foqra, jew inqaddishom għall-bżonnijiet ta' dak li kien sidu". L-ghada fil-ghodu Fra Gaspru hareġ bil-ħmar, u mar isib wiehed li jinnegozja fil-bhejjem. Begħhulu, u l-flus li daħħal tiegħu mar hadhom f'idejn Fra Stiefnu, il-Gwardjan.

Wara r-rahal ta' Picchisvarde hemm muntanja msemmija Raffaella, għaliex fuqha hemm raħal zġhir bi knisja ta' l-Arkanġlu San Rafel. Nhar San Rafel, 24 ta' Ottubru, Poldu hareġ imur jisma' l-quddiesa ta' l-ewwel, tal-hamsa: hekk kien imdorri dejjem. X'hin daħal id-dar, u stahja b'inhasa ta' kafè bil-halib u l-ftiet, lil martu qallha: "Zeż, dal-ghodu sa nitla sa Fiela, illum San Rafel hemm il-festa, u jkun hemm il-fiera wkoll, nara nixtrix xi ħmar. Kif nista' ngħaddi mingħajr bhima għax-xoghlijiet tar-raba'?" — "Mur", qaltu Zeża.

Poldu tela' fuq, libes libsa tal-festa, ħa miegħu kemxa flus daqs kemm deherlu li jkollu bżonn f'idejh, u telaq lejn il-muntanja. Hu

u tiela' qabad ighid hames posti Rużarju biex il-Bambin jibghathielu tajba. Wasal, mar fuq raġel tal-bhejjem, u qallu: "Għandek xejn xi hmar tajjeb għalija?" — "Ara hemm, miġburin hamsa, mur għażel wiehed li jogħġbok". Poldu hu u miexi lejhom għaraf li wiehed mill-hmir kien il-hmar tieghu; u l-hmar lemaħ 'il sidu, u beda jxengel rasu u jinħaq bil-ferħ. Poldu resaq lejh u qallu f'widintu: "Fra, jaqaw irgajt għamilt xi gaziba hux, biex il-Bambin reġa' biddlek fil-hmar ta' qabel!, imma din id-darba ma nixtrikx!".

Nota. Din in-novella kien bagħathielna xi granet qabel miet Patri G. Mejlak, S.J. u xtaq li tidher f'*Il-Malġi* taħt l-ittri N.N.

L-Editor.